

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmikīyē ādikāvyaē bālakāṇḍē

॥ *dvitīyaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ dvitīyaḥ sargaḥ ॥

rāmāyaṇakāvyaśyōpakramaḥ - tamasātaṭē krauñcavadhāt
santaptasya vālmīkēḥ śōkasya ślōkarūpatayā prakāṭanaṃ
brahmaṇastaṃ prati
rāmacaritamayaakāvyanirmāṇārthamādēśaḥ

nāradasya tu tad vākyam
śrutvā vākyaviśāradaḥ |
pūjayāmāsa dharmātmā
sahaśīṣyō mahāmunim ॥ 1.2.1 ॥

yathāvat pūjitastēna
dēvarṣirnāradastathā |
āpṛcchyaivābhyanujñātaḥ
sa jagāma vihāyasam ॥ 1.2.2 ॥

sa muhūrtaṃ gatē tasmin
dēvalōkaṃ munistadā |
jagāma tamasātīraṃ
jāhnavyāstvavidūrataḥ ॥ 1.2.3 ॥

sa tu tīraṃ samāsādyā
 tamasāyā munistadā |
 śiṣyamāha sthitaṃ pārśvē
 dṛṣṭvā tīrthamakardamam || 1.2.4 ||

akardamamidaṃ tīrthaṃ
 bharadvāja nisāmaya |
 ramaṇīyaṃ prasannāmbu
 sanmanuṣyamanō yathā || 1.2.5 ||

nyasyatāṃ kalaśastāta
 dīyatāṃ valkalaṃ mama |
 idamēvāvagāhiṣyē
 tamasātīrthamuttamam || 1.2.6 ||

ēvamuktō bharadvājō
 vālmīkēna mahātmanā |
 prāyacchata munēstasya
 valkalaṃ niyatō gurōḥ || 1.2.7 ||

sa śiṣyahastādādāya
 valkalaṃ niyatēndriyaḥ |
 vicacāra ha paśyaṃstat
 sarvatō vipulaṃ vanam || 1.2.8 ||

tasyābhyāśē tu mithunaṃ
 carantamanapāyinam |
 dadarśa bhagavāṃstatra
 krauñcayōścāruniḥsvanam || 1.2.9 ||

tasmāt tu mithunādēkaṃ
 pumāṃsaṃ pāpanīscayaḥ |
 jaghāna vairanīlayō
 niṣādastasya paśyataḥ || 1.2.10 ||

taṃ sōṇitaparītāṅgaṃ
 cēṣṭamānaṃ mahītalē |
 bhāryā tu nihataṃ dṛṣṭvā
 rurāva karuṇāṃ giram || 1.2.11 ||

viyuktā patinā tēna
 dvijēna saha cāriṇā |
 tāmraśīrṣēṇa mattēna
 patriṇā sahitēna vai || 1.2.12 ||

tathāvidhaṃ dvijaṃ dṛṣṭvā
 niṣādēna nipātitaṃ |
 ṛṣērdharmātmanastasya
 kāruṇyaṃ samapadyata || 1.2.13 ||

tataḥ karuṇavēditvā -
 dadharmō'yamiti dvijaḥ |
 niśāmya rudatīṃ krauñcī -
 midam vacanamabravīt || 1.2.14 ||

mā niṣāda pratiṣṭhāṃ tva -
 magamaḥ śāśvatīḥ samāḥ |
 yat krauñcamithunādēka -
 mavadhīḥ kāmamōhitam || 1.2.15 ||

tasyētthaṃ bruvataścintā
 babhūva hṛdi vīkṣataḥ |
 śōkārtēnāsyā śakunēḥ
 kimidaṃ vyāhṛtaṃ mayā || 1.2.16 ||

cintayan sa mahāprājña -
 ścakāra matimānmatim |
 śiṣyaṃ caivābravīd vākya -
 midam sa munipuṅgavaḥ || 1.2.17 ||

pādabaddhō'kṣarasama -
 stantrīlayasamanvitaḥ |
 śōkārtasya pravṛttō mē
 ślōkō bhavatu nānyathā || 1.2.18 ||

śiṣyastu tasya bruvatō
 munērvākyamanuttamam |
 pratijagrāha santuṣṭa -
 stasya tuṣṭō'bhavanmuniḥ || 1.2.19 ||

sō'bhiṣēkaṃ tataḥ kṛtvā
 tīrthē tasmin yathāvidhi |
 tamēva cintayannartha -
 mupāvartata vai muniḥ || 1.2.20 ||

bharadvājastataḥ śiṣyō
 vinītaḥ śrutavān gurōḥ |
 kalaśaṃ pūrṇamādāya
 pṛṣṭhatō'nujagāma ha || 1.2.21 ||

sa praviśyāśramapadaṃ
 śiṣyēṇa saha dharmavit |
 upaviṣṭaḥ kathāścānyā -
 ścakāra dhyānamāsthitaḥ || 1.2.22 ||

ājagāma tatō brahmā
 lōkakartā svayaṃ prabhuḥ |
 caturmukhō mahātējā
 draṣṭuṃ taṃ munipuṅgavam || 1.2.23 ||

vālmīkiratha taṃ dṛṣtvā
 sahasōtthāya vāgyataḥ |
 prāñjaliḥ prayatō bhūtvā
 tasthau paramavismitaḥ || 1.2.24 ||

pūjayāmāsa taṃ dēvaṃ
 pādyārghyāsanavandanaiḥ |
 praṇamya vidhivaccainaṃ
 pṛṣṭvā caiva nirāmayam || 1.2.25 ||

athōpaviśya bhagavā -
 nāsanē paramārcitē |
 vālmīkayē ca ṛṣayē
 sandidēśāsanam tataḥ || 1.2.26 ||

brahmaṇā samanujñātaḥ
 sō'pyupāviśadāsanē |
 upaviṣṭē tadā tasmin
 sākṣāllōkapitāmahē || 1.2.27 ||

tadgatēnaiva manasā
 vālmīkirdhyānamāsthitaḥ |
 pāpātmanā kṛtaṃ kaṣṭaṃ
 vairagrahaṇabuddhinā || 1.2.28 ||

yat tādrśaṃ cāruravaṃ
 krauñcaṃ hanyādakāraṇāt |
 śōcannēva punaḥ krauñcī -
 mupaślōkamimaṃ jagau || 1.2.29 ||

punarantargatamanā
 bhūtvā śōkaparāyaṇaḥ |
 tamuvāca tatō brahmā
 prahasan munipuṅgavam || 1.2.30 ||

ślōka ēvāstvayaṃ baddhō
 nātra kāryā vicāraṇā |
 macchandādēva tē brahman
 pravṛttēyaṃ sarasvatī || 1.2.31 ||

rāmasya caritaṃ kṛtsnaṃ
 kuru tvamṛṣisattama |
 dharmātmanō bhagavatō
 lōkē rāmasya dhīmataḥ || 1.2.32 ||

vṛttaṃ kathaya dhīrasya
 yathā tē nāradācchrutam |
 rahasyaṃ ca prakāśaṃ ca
 yad vṛttaṃ tasya dhīmataḥ || 1.2.33 ||

rāmasya sahasaumitrē
 rākṣasānāṃ ca sarvaśaḥ |
 vaidēhyāścaiva yad vṛttaṃ
 prakāśaṃ yadi vā rahaḥ || 1.2.34 ||

taccāpyaviditaṃ sarvaṃ
 viditaṃ tē bhaviṣyati |
 na tē vāganṛtā kāvyē
 kācidatra bhaviṣyati || 1.2.35 ||

kuru rāmakathāṃ puṇyāṃ
 ślōkabaddhāṃ manōramām |
 yāvat sthāsyanti girayaḥ
 saritaśca mahītalē || 1.2.36 ||

tāvad rāmāyaṇakathā
 lōkēṣu pracariṣyati |
 yāvad rāmasya ca kathā
 tvatkṛtā pracariṣyati || 1.2.37 ||

tāvadūrdhvamadhaśca tvaṃ
 mallōkēṣu nivatsyasi |
 ityuktvā bhagavān brahmā
 tatraivāntaradhīyata |
 tataḥ saśiṣyō bhagavān
 munirvismayamāyayau || 1.2.38 ||

tasya śiṣyāstataḥ sarvē
 jaguḥ ślōkamimaṃ punaḥ |

muhurmuhuḥ prīyamāṇāḥ
prāhuśca bhṛśavismitāḥ || 1.2.39 ||

samākṣaraiścaturbhīryaḥ
pādairgītō maharṣiṇā |
sō'nuvyāharaṇād bhūyaḥ
śōkaḥ ślōkatvamāgataḥ || 1.2.40 ||

tasya buddhiriyam jātā
maharṣērbhāvitātmanaḥ |
kṛtsnam rāmāyaṇam kāvya -
mīdrśaiḥ karavāṇyaham || 1.2.41 ||

udāravṛttārthapadairmanōramaiḥ
tadāsya rāmasya cakāra kīrtimān |
samākṣaraiḥ ślōkaśatairyasvinō
yaśaskaram kāvyamudāradarśanaḥ || 1.2.42 ||

tadupagatasamāsasandhiyōgaḥ
samamadhurōpanatārthavākyabaddham |
raghuvaracaritaḥ munipraṇītaḥ
daśāsirasaśca vadham niśāmayadhvam || 1.2.43 ||

|| ityārṣē śrīmadrāmāyaṇē vālmīkiyē ādikāvye
bālakāṇḍē dvitīyaḥ sargaḥ ||